



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
JOSETTE DEMICOLI**

Seduta tas-26 ta' April, 2013

Citazzjoni Numru. 32/2008

First Gozo Limited

vs

**John u Josephine konjugi Cordina u b'digriet tat-12
ta' Mejju 2009 giet imsejha fil-kawza Odette Grech**

Il-Qorti;

Rat ir-rikors guramentat li jaqra hekk:

1. Illi s-socjeta' attrici hija proprietarja ta' fond bl-indirizz sebgha u sebghin (77), Triq ta' Wara s-Sur, Victoria, Ghawdex, b'art annessa mieghu, liema fond gie akkwistat minnha permezz ta' kuntratt maghmul fl-atti tan-Nutar Michael Refalo fit-tlettax (13) ta' Jannar tas-sena elfejn (2000) (Dok A) u liema proprieta' tinsab fil-pussess tas-socjeta' attrici;

2. Illi dina l-proprjeta' għandha entrata komuni ma' terzi fuq it-Triq ta' Wara s-Sur, Victoria, Ghawdex;
3. Illi l-konvenuti jippretendu li huma proprjetarji ta' bicca art ta' erba' kejliet accessibbli mill-proprjeta' tal-atturi hawn fuq imsemmija tmiss mit-tramuntana, lvant u punent mal-fond appartenenti lill-attrici, illi l-konvenuti b'citazzjoni numru 224/1999 fl-ismijiet "John Cordina et vs Teddie Mizzi et" intentaw kawza kontra l-istess atturi billi ippretendew li huma kienet għew molestati fil-pussess ta' dina l-bicca art, liema kawza kienet giet deciza mill-Qorti ta' Ghawdex fil-25 ta' Jannar, 2008 b'esitu sfavorevoli ghall-istess konvenuti John u Josephine Cordina, mil-liema sentenza hemm pendenti appell quddiem il-Qorti tal-Appell; illi għalhekk jirrisulta li dina l-istess raba' kienet u għadha fil-pussess tal-atturi u kull pretensjoni tal-konvenuti fir-rigward hija fiergha u bla bazi fil-ligi;
4. Illi s-socjeta' attrici qed tiprocedi b'din il-kawza sabiex tikseb id-dikjarazzjoni li din il-proprjeta' tagħha tinkludi l-qatħha ta' erba' kejliet pretizi mill-konvenuti, u li din ir-raba' giet minnha akkwistata bhala parti ntegrali mill-proprjeta' minnha mixtrija bil-kuntratt fl-atti tan-nutar Dottor Michael Refalo tat-13 ta' Jannar, 2000 kopja ta' liema qiegħed tigi hawn esebita u markata dokument A;
5. Illi din il-proprjeta' pperveniet lill-vendituri fuq dak l-att minn liberazzjoni b'subbasta fit-2 ta' Novembru, 1999, u precedentement skond l-atti elenkat fl-annessa dikjarazzjoni rilaxxata min-Nutar Dottor Paul George Pisani tas-6 ta' Novembru, 1995, kopja ta' liema hi hawn annessa flimkien mal-kopja tal-attī relattivi;

Għaldaqstant is-socjeta' attrici qegħda titlob lil din il-qorti:

1. tiddikjara l-erba' kejliet raba' pretizi mill-istess konvenuti fil-parti ta' gewwa tal-proprjeta' fuq deskritta bl-indirizz sebgha u sebghin (77) Triq ta' Wara s-Sur, Victoria, Ghawdex, b'art annessa mieghu, tifforma parti integrali mill-proprjeta' akkwistata mill-istess socjeta' attrici u hija ta' proprjeta' esklussiva tas-socjeta' attrici;

Bl-ispejjes;

Il-konvenuti huma mharrka ghas-subizzjoni li ghaliha minn issa qed jigu ngunti.

Rat li fir-risposta guramentata l-konvenuti eccepew hekk:

1. Illi d-domandi attrici huma totalment infondati fid-dritt u fil-fatt ghaliex is-socjeta' attrici ma hijiex proprijetarja tal-porzjon art meritu ta' din il-kawza, u cjoe' il-qatgha ta' erba' kejliet illi tmiss mit-tramuntana u lvant ma' beni tas-socjeta' attrici, u mill-punent ma' beni tal-familja Zammit; kif lanqas ma hija jew kienet fil-pussess tal-istess art stante illi l-istess pussess kien minn dejjem u għadu (hliel ghall-perijodu qasir meta l-istess pussess gie disturbat mis-socjeta' attrici jew l-awturi fit-tritolu tagħha) f'idejn l-esponenti u f'idejn hadd aktar.
2. Illi b'referenza għal kull paragrafu enumerat tar-rikors promotur, l-esponenti jiddikjaraw illi huma jaqblu illi s-socjeta' attrici hija proprijeta' ta' fond numru 77, Triq Ta' Wara s-Sur Victoria, Ghawdex izda mhux illi din il-proprijeta' tikkomprendi l-art meritu ta' din il-kawza. Fost affarijiet ohra dan jinsab konfermat anke mill-kejl tal-art indikata fil-kuntratti tal-akkwist tas-socjeta' attrici u tal-awturi tagħha fit-titlu – liema kejl (tliet sighan u nofs) jikkomprendi propriju u precizament l-art annessa mal-fond 77, Triq ta' Wara s-Sur, Victoria, eskluz il-qatgha meritu tal-kawza odjerna.
3. Illi t-tieni paragrafu huwa korrett.
4. Illi t-tielet paragrafu huwa skorrett. L-esponenti già kellhom okkazzjoni jispiegaw fil-passatt illi meta, fil-kawza 224/1999 huma ccitaw il-konfini tal-art tagħhom bhala 'mit-tramuntana, lvant u punent ma' beni illum tas-socjeta' attrici dan kien rizultat biss ta' lapsus da parti tal-avukat sottoskrift waqt illi kien qed jikkopja l-konfini mogħtija fil-kuntratt tal-akkwist da parti tal-awturi fit-titlu tal-esponenti. Huwa korrett jingħad illi c-Citaz Nru. 224/1999 kellha ezitu sfavorevoli ghall-esponenti, u illi s-sentenza relativa giet appellata; izda mhux korrett jingħad illi r-raba'

kienet u għadha fil-pussess tal-attrici. Sa immedjatament qabel ma giet prezentata c-citazzjoni mumru 30/1997 fl-ismijiet “John Cordina et vs Dolores Mifsud et”, din ir-raba’ kienet fil-pussess esklussiv tal-esponenti. Lanqas fil-mori bejn il-prezentata Ta’ dik ic-citazzjoni u ftit gimghat qabel il-prezentata tac-Ciatzzjoni numru 224/1999 is-socjeta’ attrici odjerna ma wettqet ebda att ta’ pussess fuq din ir-raba’. Kien biss meta f’Novembru 1999, bdiet tagħmel xogħol ta’ tindif fl-art tagħha illi s-socjeta’ attrici dahlet fir-raba’ mertu ta’ din il-kawza. Immedjatament wara dan l-att, l-esponenti ipprocedew bil-kawza 224/1999 kontra s-socjeta’ attrici odjerna. Meta, imbagħad, fit-13 ta’ April 2007, gie deciz, favorevolment ghall-esponenti, l-appell fil-kawza 30/1997, is-socjeta’ attrici rreintegrat lill-esponenti fil-pussess kemm tal-art meritu ta’ din il-kawza kif ukoll tal-passagg illi jikkonduci ghall-istess art, u l-esponenti komplew fil-pussess ta’ hwejjighom minghajr ebda molestja ta’ hadd.

5. Illi pjuttost milli dikjarazzjoni ta’ fatt, ir-raba’ paragrafu huwa dikjarazzjoni ta’ volonta’ u intenzjoni da parti tas-socjeta’ attrici u għalhekk l-esponenti ma jistghux ghajnej jirrepetu illi l-pretensjoni tal-attrici illi l-art meritu ta’ din il-kawza tifforma parti mill-proprijeta’ originarjament akkwistata minn Giuseppe Portelli fl-1915 hija nfondata u bla ebda bazi.

6. Illi l-hames paragrafu huwa skorrett inkwantu d-dikjarazzjoni tan-Nutar Pisani ma tista’ qatt tirreferi ghall-art meritu ta’ din il-kawza, ghalkemm forsi tista’ tirreferi ghall-kumplament tal-art tal-attrici.

7. Salvi eccezzjonijiet ulterjuri fid-dritt u fil-fatt.

Illi fis-seduta tat-12 ta’ Mejju 2009 giet ordnata l-kjamata fil-kawza ta’ Odette Grech. Dr Carmelo Galea ta ruhu b’notifikat bl-atti tal-kawza għan-nom tagħha u assocja ruhu fid-difiza li nghat替 fir-risposta guramentata prezentata mill-konvenuti Cordina.

Rat ir-rapport tal-Perit Tekniku.

Rat l-atti u d-dokumenti l-ohra kollha tal-kawza nkluz l-atti allegati u n-noti ta' sottomissjonijiet.

Rat li l-kawza thalliet ghas-sentenza.

Kunsiderazzjonijiet

Illi permezz tar-rikors promotur First Gozo Limited issostni li akkwistat il-fond numru 77, Triq ta' Wara s-Sur, Victoria, Ghawdex b'art annessa mieghu liema fond gie akkwistat permezz ta' kuntratt in atti Nutar Micheal Refalo fit-13 ta' Jannar, 2000. Is-socjeta' ssostni li din il-proprijeta' tinsab fil-pussess tagħha. Din il-proprijeta' għandha entrata komuni ma' terzi fuq it-Triq ta' Wara s-Sur.

Il-kwistjoni bejn il-partijiet hija li l-konvenuti qegħdin jippretendu li huma proprjetarji ta' erba' kejliet accessibbli mill-proprijeta' tagħha tmiss mit-Tramuntana, Lvant u Punent mal-fond tal-attrici. Permezz ta' din il-kawza għalhekk is-socjeta' attrici qegħdha titlob dikjarazzjoni li l-erba' kejliet raba' pretizi mill-konvenuti kienet tifforma parti integrali mill-proprijeta' akkwistata mill-istess socjeta' attrici.

Min-naha tagħhom il-konvenuti eccepew li s-socjeta' attrici mhix proprjetarja tal-porzjon art inkwistjoni u ciee' l-qatħha ta' l-4 kejliet; kif lanqas ma hija jew kienet fil-pussess ta' l-istess art stante li l-pussess kien minn dejjem u għadu (ħlief ghall-perjodu qasir meta l-pussess gie disturbat mis-socjeta' attrici jew l-awturi fit-titolu tagħha) f'idejhom biss.

Kwindi huwa evidenti li l-konvenuti nvokaw a favur tagħhom il-pussess tar-raba' de quo.

Din il-kawza ezercitata hija wahda ta' natura pettitorja izda mhux *actio rei vindictoria* peress li s-socjeta' attrici qegħdha ssostni li r-raba' de quo huwa fil-pussess tagħha. Infatti dwar l-estremi tal-azzjoni rivendikatorja ntqal fis-sentenza fl-ismijiet **Wisq Reverendu Kan. Giuseppe Cassar noe vs Emmanuele Barbara et¹** huma:-

¹ Appell Civili deciz fis-7 ta' Ottubru 1980

(1) li l-attur rivendikant jipprova li għandu d-dominju fuq il-haga li huwa jrid jirrivendika u li akkwista dak id-dominju legittimament; u

(2) li l-konvenut ikun qed jippossjedi dik il-haga.

Jehtieg għalhekk li jigi ezaminat it-titolu li s-socjeta' attrici qegħdha tivvanta u l-provi li ressqqet biex tiprova t-titolu tagħha:

(i) permezz tal-kuntratt tat-13 ta' Jannar 2000 is-socjeta' attrici xtrat mingħand Dolores Mifsud “*id-dar f'Victoria, Gozo, Triq Wara s-Sur numru 77 b'art annessa magħha u bil-komunjoni ma' terzi ta' entrata imsaqqfa illi minnha huwa accessibbli l-istess lok ta' djar u kif suggett għal 16c6 cens annwu u perpetwu bid-drittijiet u l-pertinenzi tieghu kollha bil-pussess vakant u li huwa ndikat ahjar fuq pjanta annessa ma' att tan-Nutar Mariosa Grech tal-15 ta' April 1997*”.

(ii) Inkluz f'dan il-bejgh hemm id-drittijiet litigjuzi naxxenti mill-kawzi 224/99 u 30/97.

(iii) Is-socjeta' attrici ssostni li l-fond flimkien mal-mandretta annessa mieghu kien originarjament proprjeta' ta' Francesco Portelli li kien akkwistaha b'xiri.

(iv) Dan Francesco Portelli imbagħad kien halla permezz ta' legat fit-testment tieghu tat-3 ta' Gunju 1913² liz-zewg uliedu subien Giuseppi u Michelangelo

“(1) la casa dove attualmente esso testatore abita, sita in Strada Dietro il-Bastione aventi ingresso commune con altri dalla porta marcata numero tredici, dallo stesso testatore comprata circa cinquanta anni addietro, e

(2) la mandretta allo stesso luogo di case congiunta – confinata da levante con beni di Luigi Portelli e da Ponente con beni di Alfonso inteso ta' Manuel”

(v) B'testment iehor tas-6 ta' Gunju 1913³, l-istess Francesco Portelli kien għamel testament iehor li permezz tieghu rrevoka t-testment precedenti tieghu. F'dan it-testment huwa halla s-segwenti disposizzjoni testamentarja:

² Dok A a fol 110 tal-process

³ Dok B a fol 115 tal-process

"in terzo luogo lascia in titolo di legato ai suoi figli Giuseppe e Michelangelo la mandretta congiunta al luogo di case sito in strada Dietro il Bastione di detta Vittoria avente l'ingresso in commune con altri dalla porta evente il numero tredici di detta strada, nella quale attualmente abita lo stesso testatore";

"in quarto luogo, 'vuole che il luogo di case di sua abitazione....menzionato sia nella divisione dei beni formanti il suo asse ereditario da farsi tra I predetti suoi figli dopo seguita la sua morte, assegnato ai detti suoi figli Giuseppe e Michelangelo per loro quota di detta eredita'".

(vi) Dan Francesco Portelli miet fit-3 ta' Lulju 1913⁴.

(vii) B'att fl-atti tan-Nutar Giuseppe Camilleri datat 20 ta' April 1915⁵, Michelangelo Portelli "vende e trasferisce a Giuseppe Portelli, suo fratello, la meta' indivisa di un luogo di case con mandretta seco congiunta della capacita' di tre mondelli e mezzo, sito nei detti limiti della Citta' Vittoria, Strada Dietro il-Bastione, numero ignoto, confinata da levante e mezzodi' con beni di Luigi Portelli, da ponente con beni di Graziulla vedova di Giuseppe Zammit e da tramontana con Strada, soggetta all'annuo pagamento di scudi due ossia scellini tre e pence Quattro in ragion di suo canone perpetuo, con tutti i suoi diritti e pertinenze"

(viii) Giuseppe Portelli miet intestat⁶ fis-27 ta' April 1959⁷ u ghalhekk wirtuh ex lege uliedu Maria Rosa mart Joseph Meilak, Francesca mart Emanuel Bartolo, Emanuel, George, Maria Antonia mart Carmelo Caruana u Dolores mart John Mifsud.

(ix) Maria Rosa mietet *improle* u intestata⁸ fit-30 ta' Jannar 1976⁹ u kwindi wirtuha ex lege hutha Francesca mart Eamnuel Bartolo, Emanuel, George, Maria Antonia mart Carmelo Caruana, u Dolores mart John Mifsud.

⁴ Dok C a fol 120 tal-process

⁵ Dok D a fol. 121 tal-process

⁶ Dok E u F a fol 126 u 127 tal-process

⁷ Dok G a fol 128 tal-process

⁸ Dok H u I a fol 129 u 130 tal-process

⁹ Dok J a fol 131 tal-process

(x) Francesca amla ta' Emanuel Bartolo mietet intestata¹⁰ fil-15 ta' Gunju 1982¹¹ u wirtuha ex lege uliedha Nazzareno u Connie mart Alfred Buttigieg, ahwa Bartolo.

(xi) Emanuel Portelli miet guvni u intestat¹² fil-31 ta' Jannar 1994¹³ u wirtuh ex lege George, Maria Antonia mart Carmelo Caruana, Dolores mart John Mifsud, u wlied il-mejta ohtu Francesca Bartolo cioe' Nazzareno u Connie mart Alfred Buttigieg, ahwa Bartolo.

(xii) Imbagħad permezz tal-kuntratt tal-11 ta' Awwissu 1995¹⁴ fl-atti tan-Nutar Dottor Paul George Pisani George Portelli, Maria Antonia mart Carmelo Caruana, u Connie mart Alfred Buttigieg bieghu lil Dolores Mifsud "hames ottavi (5/8)indivizi ossija d-drittijiet kollha spettanti lill-vendituri mil-lok ta' djar numru sebħha u sebħgin (77) fi Triq ta' Wara s-Sur, Victoria, Ghawdex, bl-art kollha mieghu annessa u bil-komunjoni ma' terzi tal-entrata imsaqqfa li minnu huwa accessibbli l-istess lok ta' djar soggett l-intier ghac-cens annwu u perpetwu ta' sittax-il centezmu u sitt millesmi (Lm0.16.6) mill-bqija liberu u frank, bid-drittijiet u l-pertinenzi kollha tieghu u bil-pussess vacant, fl-istat li jinsab fih prezentement".

(xiii) Fit-2 ta' Novembru 1999, Dolores Mifsud akkwistat il-fond fil-bejgh bl-irkant li gie deskrift bhala "il-fond b'numru 77 sitwat fi Triq Wara s-Sur, Ir-Rabat, Ghawdex inkluza bicca art adjacenti u formanti parti integrali mill-istess fond u li hija accessibbli mill-istess fond tal-kejl superficiali ta' circa 696.75m.k. bid-drittijiet u pertinenzi tieghu kollha". Dan il-bejgh bl-irkant sehh peress li Dolores Mifsud ressaget proceduri sabiex il-fond jinbiegh billi ma rieditx tibqa' aktar f'komunjoni ma' Nazzareno Bartolo.

Illi l-konvenuti u l-kjamata fil-kawza ma jikkontestawx il-fatt li s-socjeta' attrici hija proprietarja tal-fond numru 77, Triq ta' Wara s-Sur, f'Victoria, Ghawdex. Mhux kontestat lanqas li l-konvenuti, illum il-kjamata in kawza, hija proprietarja tal-fond attigu ukoll maghruf bin-numru 77,

¹⁰ Dok K u L a fol 132 u 133 tal-process

¹¹ Dok M a fol 134 tal-process

¹² Dok N u O a fol 135 u 136 tal-process

¹³ Dok P a fol 137 tal-process

¹⁴ Dok Q a fol 138 tal-process

Kopja Informali ta' Sentenza

Triq ta' Wara s-Sur, Victoria, Ghawdex. Dawn iz-zewg fondi għandhom in komun bejniethom l-entrata li tifforma l-entrata principali ghall-fond tal-istess socjeta' attrici.

Il-partijiet ghalkemm isostnu li kull parti hija proprjeta' tar-raba' inkwistjoni jaqblu li l-kejl tar-raba' mertu tal-vertenza odjerna huwa ta' 4 kejliet.

Is-socjeta' attrici pprezentat pjanta redatta mill-Perit Guido Vella. Minn din il-pjanta jidher li l-kejl tal-mandretta annessa mal-fond tas-socjeta' attrici jammonta għal 683.1m.k.¹⁵.

Mir-relazzjoni tal-Perit Jaccarini¹⁶ insibu s-segwenti deskrizzjoni “*l-art li hemm fuq wara għandha l-kejl superficjali ta' cirka 696.75m.k.*”

Fil-kors tal-proceduri odjerni gie nominat ukoll il-Perit Tekniku Vincent Ciliberti li kien inkarigat sabiex izomm access fuq il-post u jagħmel il-kejl ta' l-art proprjeta' tas-socjeta' attrici (inkluz dik il-parti fejn sar bini mis-socjeta' attrici) kif ukoll ikejjel l-art mertu tal-kawza li fil-pjanta Dok EV1 jingħad li fiha kejl ta; 63.4m.k., mingħajr ma jittieħed kejl tal-parti fejn hemm il-bini l-antik, liema parti l-partijiet qablu li l-bini antik hu muri fil-pjanta li hejja l-Perit Guido Vella, a fol, 245, u li minn dan il-bini twaqqghet il-parti li l-qorti mmarkat bi vlegga A, liema parti ma kellhiex titkejjel.

Il-Perit Tekniku hejja pjanta Dok VEC 1¹⁷ li turi l-art kif imkejla, u li tinkludi zewg porzjonijiet – Porzjon A u Porzjon B - inklusa l-kamra li kienet twaqqghet kif murija fuq il-pjanta mhejjija mill-Perit Guido Vella immarkata bi vlegga bl-ittra A. Il-Porzjon B hija r-raba' mertu ta' din il-kawza.

Mir-rapport tal-Perit Tekniku jirrizulta li meta wieħed ikejjel Porzjon A flimkien ma' Porzjon B bi tnaqqis tal-kamra murija b'ittra A a fol 245, jirrizulta li:

¹⁵ A fol 245 tal-process

¹⁶ Li kien inkarigat mill-Qorti fl-atti tal-bejgh bl-irkant li permezz tagħha xrat Dolores Mifsud li hija l-awtrici fit-titolu tas-socjeta' attrici

¹⁷ A fol 351 tal-process

- (i) meta dawn jitkejjlu bil-hxuna tal-hitan eskluzi, il-kejl ikun ta' 633.85m.k.
- (ii) meta dawn jitkejjlu bil-hxuna tal-hitan inkluzi, il-kejl ikun ta' 707.55m.k.
- (iii) meta dawn jitkejjlu sac-centru tal-hitan, il-kejl ikun ta' 670.55m.k.

Is-socjeta' attrici ssostni li l-qorti għandha tiehu in kunsiderazzjoni l-kejl mehud sac-centru tal-hitan. Il-konvenuti u l-kjamata in kawza jsostnu li għandu jittiehed in kunsiderazzjoni l-kejl bazat fuq nofs il-hxuna tal-hitan tas-sejjieh ta' madwar l-art de quo, wara li jitnaqqas il-kejl tal-kamra imwaqqa' (il-parti markata bi vlegga u bl-ittra A) izda inkluz il-parti li l-Perit indika bhala Portion C ta' kejl ta' 9.9m.k. li jsostnu li ma saret l-ebda eskluzjoni relativa għal din l-ahhar porzjon.

Il-konvenuti u l-kjamata fil-kawza jsostnu li dan il-kejl jissarraf f'636.25m.k¹⁸ ghall-art li definittivament hija tas-socjeta' attrici, u 71 m.k. ghall-art li tinsab kontestata bejn il-partijiet. B'kollo għalhekk 708.25m.k. Dan jissarraf f'kejl ferm akbar mill-kejl indikat fil-kuntratt li fuqu s-socjeta' attrici tibbaza t-titolu tagħha precizament 53.75m.k. li jigi 8.2% aktar mill-kejl li suppost akkwistat l-istess socjeta'. Huma jkomplu li jekk l-art tal-attrici titkejjel mingħajr il-Porzjon B tigi li tkun fiha kejl ta' 636.25m.k. cjo 97.2% minn dak li suppost kien il-kejl korrett tagħha ossija peresentagg ta' 2.8% anqas minn dak korrett. U anke jekk wieħed ma jieħux in kunsiderazzjoni l-kejl ta' 9.9m.k. ta' Porzjon C il-persentaggi jigu: 627.35m.k. minn 654.5m.k ossija 95.8% mingħajr l-art kontestata u bl-art kontestata 698.35m.k. flok 654.5m.k. ossia 1.067%.

Mir-rapport jirrizulta li l-kejl ta' Porzjon B imkejla sac-centri tal-hitan huwa ta' 71m.k. Dan il-kejl jaqa' fic-cirkta ta' 4 kejliet¹⁹.

¹⁸ 627.35 + 9.9m.k.

¹⁹ Kejla hija 18.735m.k.

Meta jittiehed il-kejl ta' Porzjon A inkluz Porzjon B bl-area tal-kamra mnaqqsma mkejla sac-centru tal-hitan hemm kejl ta' 670.55m.k. Meta jitqies dan il-kejl appena msemmi jsegwi li dan jaqa' fl-ambitu tal-kejl ta' cirka 3 sighan u nofs appartenenti lis-socjeta' attrici u rizultanti mill-kuntratt ta' akkwist. Infatti 3 sighan u nofs huwa ekwivalenti ghal 654.5m.k. Il-kejl ta' 670.55m.k. jaqa' fl-ambitu tal-kejl ta' cirka ammess mil-ligi.

Ghalhekk isegwi li meta tkejlet l-art kollha li s-socjeta' attrici tippretendi li hija proprjeta' tagħha nklusa l-art li l-konvenuti qed jippretendu li hija tagħhom il-kejl jikkombaca mal-kuntratti ta' provenjenza u ma jeccedix il-parametri accettati mil-ligi.

Illi l-argument imressaq mill-konvenuti u kjamata in kawza fuq riferut dwar il-kejl ma jistax jigi accettat. Fl-ewwel lok huma jghidu li jaqblu li għandu jittiehed in kunsiderazzjoni mit-tliet kejliet li pprepara l-Perit Tekniku dak li huwa bazat fuq nofs il-hxuna tal-hitan tas-sejjieh ta' madwar l-art de quo. Izda mbagħad meta jigu ghall-argumenti tagħhom jikkwotaw il-kejl ta' 627.35m.k. li huwa il-kejl ta' Porzjon A, esklusa Porzjon B, esklusa wkoll l-area tal-kamra (20.35m.k.) bil-hxuna tal-hitan inkluzi. Mentri jekk imkejla sac-centri tal-hitan il-kejl huwa ta' 599.m.k. Kwindi meta nikkalkulaw 599.55m.k. + 9.9m.k. + 71m.k. għandna 680.45m.k. li jaqa' proprju fic-cirku permess mil-ligi ta' - 5%/+5%.

Għaldaqstant mid-dokumenti esebiti u anki mir-relazzjoni peritali jista' jigi konkluz li s-socjeta' attrici għabt il-prova li hija proprjetarja ta' dawn l-erba' kejliet raba'.

Izda oltre' dawn id-dokumenti tressqu wkoll diversi xhieda li jikkoroboraw il-provi dokumentali. Hekk per ezempju, Dolores Mifsud (l-awtrici fit-titolu tas-socjeta' attrici) fid-dikjarazzjoni guramentata rilaxxjata minnha spjegat li l-gardina li tigi wara dan il-fond kienet dejjem tappartjeni lill-familha u li hadd hlief il-familja tagħha ma kienu jagħmlu uzu minnha. L-istess konvenuta xehdet²⁰ li hija gieli

²⁰ Fis-seduta tad-29 ta' Mejju 2009 a fol 324 tal-process

marret fir-raba' inkwistjoni ma' missierha u "gieli kien hemm drabi illi nzertajt lil Dolores Mifsud jew lil xi hadd tal-familja tagħha". Xehdet li hadd ma qalilhom xejn li ghaddew mill-proprjeta' tagħhom. L-istess konvenuta xehdet li "L-uniku access għal din ir-raba' hu mill-proprjeta' ta' Ted Mizzi pero' jien m'ghandix bil-miktub illi għandi d-dritt li nghaddi mill-proprjeta' ta' Ted Mizzi". L-istess konvenut in kontro-ezami²¹ qal li l-uniku post minfejn jista' jaccedi għal dawn l-erba' kejliet hu proprju minn gewwa l-proprjeta' tas-socjeta' attrici pero' m'għandu xejn bil-miktub. Ighid li dejjem minn hemm dahal u hadd qatt ma kellmu jew waqqfu. Jikkonferma li l-fond ta' Mifsud (l-awtrici tas-socjeta' attrici) kellu bieb imma skont huwa ma kienx jiġi ssakkar u l-ewwel li ssakkar kien meta Ted Mizzi qabab u għamel katnazz.

L-istess Ted Mizzi xehed li l-kumpanija tieghu xtrat il-fond b'gardina tal-kejl ta' 3 sighan u nofs annessa mieghu. Din il-gardina hija mdawra b'hitan tas-sejjieh ezistenti hemm ghall-mijiet tas-snin. Meta huwa nteressa ruhu ghall-bejgh sar jaf li l-proprjeta' kienet ghall-bejgh ma' l-agenzija 'Frank Salt Real Estate Ltd' mill-istess John Cordina. Ma qalulux li kien hemm xi parti mill-gardina li kienet tappartjeni lil Cordina jew li kien hemm xi dritt ta' passagg minn go l-intier tal-proprjeta'. Fil-11 ta' Awwissu 1995 is-socjeta' attrici ffirmat konvenju biex tixtri l-ishma kollha tar-razzett hliet għażiex għażiex ta' Nazzareno Bartolo li ma riedx jiffirma. Kien imbagħad f'April 1996 li John Cordina u martu qalulu li huma kienet proprietarji ta' 4 kejliet mill-gardina tar-razzett li s-socjeta' kienet se tixtri biss pero' ma tawh l-ebda dokument in sostenn ta' l-allegazzjoni tagħhom.

Jirrizulta għalhekk mhux kontestat li din ir-raba' mertu tal-vertenza odjerna hija accessibbli biss mill-fond proprjeta' tas-socjeta' attrici u dan ukoll ikompli jsahħħah il-fehma ta' din il-qorti li l-art hija tas-socjeta' attrici. Dan huwa ammess mill-istess konvenuti. Din ir-raba' għandha hitan ta' konfini matul iz-zewg nahat tagħha. Infatti f'xhieda

²¹ A fol 290 et seq tal-process

mhux kontradetta, Ted Mizzi²² qal hekk: “*Nikkonferma li l-art li hi l-mertu ta' din il-kawza kejli ta' cirka 4 kejliet hija mdawra minn hajt tas-sejjoeh fuq zewg nahat biss. U dan huwa proprju jiforma parti mill-boundary wall ta' l-art l-ohra li tiforma parti mill-istess proprjeta' tieghi*”.

F'dan l-istadju jinghad ukoll li mhux korrett dak li inghad mill-konvenuti fin-nota ta' sottomissionijiet taghhom li huma jgawdu dritt ta' moghdija minn fuq il-proprjeta' tal-atrici u dan abbaazi ta' gudikat f'dan is-sens. Meta wiehed jaqra s-sentenza fl-ismijiet ‘John Cordina et vs Dolores Mifsud et’ (Cit Nru: 30/97) li giet konfermata mill-Qorti ta' l-Appell fit-13 ta' April 2007 din kienet kawza ta' spoll u ma stabbilit ebda dritt ta' tgawdija ta' moghdija minn fuq il-proprjeta' tas-socjeta' attrici. Kif inhuwa risaput, azzjoni ta' spoll hija purament azzjoni ta' natura possessorja.

Illi fir-risposta guramentata taghhom, il-konvenuti u l-kjamata in kawza invokaw a favur taghhom il-pussess. Kif inhu maghruf meta l-konvenut jinvoka l-pussess ma jrid iressaq l-ebda tip ta' prova izda jistrieh fuq il-presunzjoni li min għandu l-pussess ta' l-art huwa wkoll proprjetarju tagħha. Biss pero' waqt it-trattazzjoni tal-kawza l-konvenuti ressqu provi fis-sens li l-art tappartjeni lilhom abbaazi tal-kuntratt tal-4 ta' Frar 1970 in atti Nutar Antonio Galea. B'referenza għal dan l-imsemmi kuntratt jirrizulta li l-konjugi Cordina akkwistaw is-segwenti mingħand Emanuele Camilleri “*l-utile dominju perpetwu i) tan-nofs indiviz tal-lok ta' djar li qiegħed fl-istess Belt Vittoria, Gozo, fin-numru sebgha u sebghin (77) già numru ghoxrin (20), fit-Triq Wara s-Sur, u ii) tan-nofs indiviz ta' madretta ftit distanti mill-istess lok ta' djar ta' cirka erba' kejliet, mingħajr laqam, u tmiss Tramuntana ma' beni ta' Giuseppe Portelli, Lvant ma' beni ta' Giuseppe Portelli, Punent beni ta' Francesco Zammit u Nofsinhar beni ta' Giuseppe Cauchi*”. Kif inhu evidenti f'dan il-kuntratt imkien ma jissemma' li l-access għal din l-art pretiza huwa minn fuq proprjeta' ta' terzi jew li tgawdi xi servitu' ta' passagg minn fuq haddiehor. Anki fl-affidavit transunt fl-atti tan-

²² Seduta tal-4 ta' Frar, 2009

Nutar Pisani fl-20 ta' Settembru 1996 ma jissemmix li biex taccodi ghall-art trid tghaddi minn fuq terzi.

Fl-affidavit tieghu l-konvenut sostna li n-nofs indiviz l-iehor ta' din ir-raba' huwa provenjenti minghand in-nannu tal-mara tieghu certu Alfonso Camilleri u pprezenta d-denunzia ta' dan l-ahhar imsemmi fejn gie dikjarat "*in-nofs indivis ta' l-utili dominju perpetwu ta' lok ta' djar b'mandretta ta' circa siegh mieghu*". Huwa evidenti pero' li l-konvenuti rrealizzaw li r-referenza ghal tali dikjarazzjoni kienet wahda fjakka u ma ssahhahx l-argument taghhom u infatti fin-nota ta' sottomissionijiet taghhom ma baqghux jinsitu fuq tali dokument. Dan oltre' l-fatt li d-deskrizzjoni fid-denunzia ma tikkombacax mad-deskrizzjoni fil-kuntratt imsemmi fil-paragrafu precedenti.

Jirrizulta li l-konvenuti ppruvaw bi kwalunkwe mod u manjiera jsostnu li din l-art għandhom titolu fuqha anki jekk fir-risposta guramentata eccepew biss il-pussess u imbagħad fin-nota ta' sottomissionijiet tagħhom insistew fuq il-pussess. Infatti l-konvenut John Cordina fl-affidavit tieghu sostna wkoll li fl-att tal-4 ta' Frar 1970 kien sar zball peress li kellu jigi trasferit l-intier u mhux biss in-nofs indiviz. Kwindi jirrizulta li l-konvenuti biddlu l-versjonijiet tagħhom u dan itappan ferm il-kredibilita' tagħhom.

Illi l-konvenuti sahqu hafna dwar il-pussess li huma jsostnu li dejjem kellhom ta' din l-art. Mill-provi rrizulta li din l-art kienet għal snin shah ma tinhadimx u kienet mimlija b'sigar tal-bajtar. F'affidavit tieghu prezentat fl-atti tac-Cit Nru 30/97, il-konvenut xehed "*Peress illi jiena ma inhiex ragel tar-raba', jiena qatt ma tajt irkaptu sabiex nahem din ir-raba' izda kont immur hemm fi zmien il-bajtar sabiex naqta' l-frott*". F'dan l-istess affidavit qal hekk: "*Missier il-mara minn dejjem kien juza' dan l-access pero' gieli kien ikollu xi jghid mal-familja Portelli peress illi dawn ma kienux jieħdu pjacir li kien ighaddi minn fuqhom. Dan peress illi l-passagg kien ighaddi minn go entrata komuni, imbagħad tidhol go entrata ohra proprjeta' ta' l-istess Portelli, wara minn go midhna tal-familja Portelli u mbagħad minn fuq l-ghalqa tal-istess Portelli*". Dan jikkontrasta max-xhieda mogħtija mill-konvenuti f'dawn il-

proceduri li sostnew li l-access kien wiehed liberu u hadd qatt ma waqqafhom. Ix-xhud Teddie Zammit in kontro-ezami²³ xehed li huwa dejjem jiftakar lil din l-ghalqa bil-pal tal-bajtar. Huwa xehed li jaf li din l-art qabel kienet ta' Leli Camilleri u illum ta' Ganni Cordina ghax kien jisma' lil missieru jghid hekk. Biss pero' xehed li lil Gianni u lil Leli Camilleri ma kienx jarahom jahdmu r-raba' inkwistjoni. Dan ix-xhud imur ta' sikwit f'dawn l-inhawi.

Imbagħad hemm ukoll il-kwistjoni dwar l-applikazzjoni ta' zvilupp min-naha tal-konvenuti fil-proprijeta' tagħhom. Il-Perit Emanuel Vella li kien il-perit inkarigat minn dawn l-applikazzjonijiet xehed li kien hemm zewg okkazzjonijiet fejn il-konvenuti applikaw għal zvilupp tal-proprijeta' tagħhom u li fihom qatt ma ndikaw dawn l-erba' kejliet bhala nkluzi fil-proprijeta' tagħhom. Referenza partikolari għandha ssir għat-tieni applikazzjoni li kienet tirrigwarda zvilupp ta' pool fil-gnien. Il-Perit xehed hekk²⁴:

"Qiegħed issa nara kopja ta' pjanta illi hi ffirmata minni fil-process 224/99 pagna 216. Fin-nineteen ninety-six (1996) Cordina kien qed jagħmel xogħolijiet fid-dar. Konna applikajna biex nagħmlu swimming pool u biex jirranga dan il-post. Sa fejn naf jien dan il-post ma kienx ir-residenza tal-klijent. Fin-ninety-six ('96) Cordina wrieni fejn qieghda l-proprijeta' tieghu. Kif jidher minn Dokument 'EV1' li pprezentajt illum u d-Dokument 'B' hemm id-diskrepanza fir-rigward tat-tul tal-art annessa mal-proprijeta' tal-klijent tiegħi. Jiena fuq dan id-dokument 'B' a fol 217 tal-process 224/99 immarkajt skont ma qalli l-klijent. Fuq il-post jiena niehu n-notamenti. Fil-parti ta' wara tal-art jiena ma niftakarx kif dhalt. Il-points A sa B illi qiegħed jimmarka l-Magistrat fuq dan id-dokument hu hajt divizorju. Jiena ma niftakarx jekk kienx hemm dan il-hajt u jekk kien hemm kif konna dhalna ghall-parti ta' wara tar-raba'..... Il-common entrance, immarkata bil-kulur iswed f'dokument 'B' ma tinfidx ghall-part retrostanti tal-art illi skont ma qalli l-klijent hi proprijeta' tieghu'. Nikkonferma li din il-pjanta tajtha lill-klijent."

²³ Seduta tat-12 ta' Mejju 2009 a fol 306 u 307 tal-process

²⁴ Seduta tad-29 ta' Mejju 2009 a fol 319 et seq tal-process

Xehed ukoll :

"Il-Qorti qieghda issa tara l-file tal-klijent. F'dan il-file għandi l-pjanta: 'subject to carry out modifications and additions at seventy seven (77), By the Bastion Road, Victoria, Gozo'. Din il-pjanata saret fit-tmintax (18) ta' Frar elf disa' mijha sebgha u disghin (1997). Qieghda fil-file tal-ufficcju, numru two two four eight (2248) u hija pjanta skalata one is to hundred (1:100). Turi t-tibdil sstrutturali li l-klijent ried jagħmel fil-proprijeta' tieghu. Nikkonferma illi l-parti tal-proprijeta' illi hi murija, il-parti tal-proprijeta' tal-klijent li hi murija f'din il-pjanta hi mill-faccata tat-triq ta' wara s-sur sal-linja fejn immarkat il-Qorti fuq id-dokument 'B' bl-ittri A sa B. Għalhekk il-parti nett ta' wara tar-raba' tal-art nine point one metres (9.1m) b'seven point six metres (7.6m.) mhijiex murija f'din il-pjanta. Kif qegħda tara l-istess Qorti hemm hajt divizorju fuq il-parti ta' wara nett ta' din il-pjanta bid-data tat-tmintax (18) ta' Frar nineteen ninety nine (1999). U inoltre' jidher ukoll li m'hemm l-ebda apertura li tagħti għal fuq il-parti l-ohra tal-art murija fid-dokument 'B' bil-kejl disgha punt wieħed metri (9.1m.) b'seħħġha punt sitt metri (7.6m.). Fil-file tal-ufficcju tiegħi għandi wkoll site plan ohra. Din is-site plan qieghda bħal pjanta li saret fl-elf disgha mijha sebgha u disghin (1997) turi l-proprijeta' tal-klijent John Cordina sal-points A to B fil-pjanta dokument 'B'. Għalhekk dawn il-kwazi erba' (4) kejliet mhumiex inkluzi".

Għal dawn il-motivi filwaqt li tichad l-eccezzjonijiet kollha tal-konvenuti u l-kjamata in kawza, tilqa' t-talba attrici u għalhekk tiddikjara l-erba' kejliet raba' pretizi mill-istess konvenuti fil-parti ta' gewwa tal-proprijeta' fuq deskritta bl-indirizz sebgha u sebghin (77) Triq ta' Wara s-Sur, Victoria, Ghawdex, b'art annessa mieghu, tifforma parti integrali mill-proprijeta' akkwistata mill-istess socjeta' attrici u hija ta' proprijeta' esklussiva tas-socjeta' attrici.

Bl-ispejjez a karigu tal-konvenuti u l-kjamata in kawza.

Kopja Informali ta' Sentenza

< Sentenza Finali >

-----TMIEM-----